

За падзеяй

Паэт з фронту

Вечарына «Мы свет нанова адкрывалі...», прысвечаная 95-годдзю з дня нараджэння паэта Аляксея Пысіна, прайшла ў Цэнтральнай навуковай бібліятэцы імя Якуба Коласа НАН Беларусі. Каб падзяліцца ўспамінамі пра сябра, настаўніка і калегу, прачытаць яго вершы, на вечарыну прыйшлі творцы, якія былі асабіста знаёмыя з Аляксеем Васільевічам, а даследчыкі паэзіі майстра прадставілі прысутным свае здабыткі ў вывучэнні яго спадчыны.

Вучаніца і калега Аляксея Пысіна, вядомая пісьменніца Раіса Баравікова распавяла:

— Аляксей Васільевіч быў вельмі глыбінным паэтам, ён паэт-

філосаф, ад вершаў якога — дрыжыкі па скуры. Яго радкі адразу бяруць за сэрца. Магчыма, без яго клопату, парадаў я і не стала б пісьменніцай. Менавіта Аляксей Пысін калісьці даваў мне рэкамендацыю паступаць у Маскоўскі літаратурны інстытут, дзе з'явілася група перакладчыкаў з беларускай на рускую мову. Калі я ад'язджала ў Маскву, Аляксей Васільевіч папрасіў дасылаць вершы ў Магілёў, дзе ён у той час працаваў у газеце, і ўсе пяць гадоў навучання я выконвала абяцанне, а за публікацыі атрымлівала ганарары, якія мне вельмі дапамагалі. Аляксей Пысін быў вельмі добрым настаўнікам, і ў сваю



Віктар Карамазай.

паэзію я многае ўзяла з яго творчых набыткаў.

Аляксей Пысін належыць да франтавога пакалення пісьменнікаў, і па ўзроўні адлюстравання вайны ў паэзіі яго часта параўноўваюць з Васілём Быкавым, які пісаў пра тыя складаныя гады ў праявічым жанры. За сваё жыццё Аляксей Пысін выдаў больш як 20 зборнікаў, і з гэтымі кнігамі наведвальнікі імпрэзы маглі пазнаёміцца на адмысловай выстаўцы з фондаў ЦНБ імя Якуба Коласа НАН Беларусі.

— Мы былі знаёмыя з Аляксеем Пысіным з 1958 года, — распавёў пісьменнік Віктар Карамазай. — Ён быў вельмі шчырым і сціплым чалавекам, не баяўся казаць праўду ў вочы, не цярэў хлусні і несправядлівасці. Калі ў 1983 годзе я апынуўся ў Парыжы і праз некаторы час засумаваў па Радзіме, то пачаў пісаць эсэ пра Аляксея Васільевіча, чыя творчасць мне стала напамінам пра родныя мясціны.

**Чэслава ПАЛУЯН,
фота аўтара**



Выстаўка кніг Аляксея Пысіна з фондаў ЦНБ імя Якуба Коласа НАН Беларусі.